




## Il-Kungress Ewkaristiku Nazzjonali u l-Mosta

Max Farrugia Dip. LIS



Il-Knisja f'Malta din is-sena fakkret il-mitt sena minn meta inżamm l-24 Kungress Ewkaristiku Internazzjonali f'pajjiżna matul ix-xahar ta' April. Kienet grajja importanti hafna fl-istorja ta' pajjiżna, għaliex pajjiż żgħir bhal tagħna jingħata l-opportunità li jorganizza l-Kungress Ewkaristiku, meta normalment okkażjonijiet bhal dawn isiru fil-bliet kbar ma kinitx xi haġa normali. Wiehed allura jistaqsi għaliex it-talba ta' Malta giet milqugħa mingħajr problemi ta' xejn. Ir-risposta hija sempliċi hafna. Minhabba s-sitwazzjoni li kien hawn f'pajjiżna f'dawk iż-żmien. Tajjeb ngħid li lejn l-aħħar snin tas-seklu 19 bidu tas-seklu 20 f'Malta

kienet bdiet kampanja aggressiva biex tidhol fostna r-religjon protestanta. Biżżejjed wiehed jgħid li anki kullegġ protestant kien inbena f'pajjiżna. Dan kien jinsab fl-inhawwi ta' Tas-Sliema. Dan il-kulleġg kien jintuża sabiex permess tiegħu issir propaganda protestanta mhux biss f'Malta imma fil-Mediterran. Insibu li bdiet diehla hafna letteratura protestanta bl-Ingliż kif ukoll bit-Taljan u kien hawn xi stamperija lokali li kienet tintuża għal dan l-iskop. Xi lajċi kienu qalbu għar-religjon protesanta u saħansitra insibu anki saċerdot. Din is-sitwazzjoni bdiet tinkwieta hafna l-awtoritajiet tal-Knisja Lokali. Huwa dokumentat li saru


diversi protesti uffiċjali mal-awtoritajiet Ingliżi f'Malta dwar it-tixrid ta' din il-letteratura u l-Vatikan gie infurmat b'dak li kien qiegħed jigri.

L-awtoritajiet tal-Knisja kienu tal-fehma li jekk tiġi organizzata attivita' tal-massa internazzjonali, bis-sehem ukoll tan-nies tal-lokal din tgħin biex tiskuraġixxi lil dawk li kienu qed jaħsbu li jistgħu jixtru lil Maltin sabiex jaqilbu it-twemmin religjuż tagħhom. Meta Malta talbet formalment biex torganizza l-Kungress Ewkaristiku Internazzjonali t-talba giet milqugħa



Il-ftuh tal-Kungress fil-Mosta






mingħajr problemi ta' xejn. Mill-ewwel bdiet il-hidma biex dan il-Kungress ikun suċċess bħal dawka ta' qablu. Ġew imwaqqfa numru ta' kumitati u kummissjonijiet biex jippreparaw għal dan l-avveniment importanti fl-istorja mhux reliġjuża biss ta' pajjiżna imma anki fl-istorja ta' Malta. Il-qofol tal-attivitajiet inżammu fil-knisja ta' Mosta, għalkemm kien hemm okkażjonijiet nazzjonali fil-Furjana u l-Belt Valletta. Attivitajiet sekondarji inżammu f'xi bliet u irhula oħra u fihom ħadu sehem kungressisti barranin. Fost dawn kien hemm ir-Rabat, iż-Żurrieq, is-Sigġiewi, l-Isla, Birkirkara u numru ta' knejjes oħra. Anki Għawdex ta s-sehem tiegħu tant li kien hemm attività kbira fir-Rabat Għawdex li għaliha attenda saħansitra il-legat tal-Papa Piju X, il-kardinal Domenico Ferratta. Din kienet it-tberik tal-knisja ta' San Sabina, li tintuża bħala knisja ta' adorazzjoni perpetwa.

Imma jkun hawn min jistaqsi għaliex ir-raħal tal-Mosta li kien jinsab daqshekk 'il bogħod mill-Belt kapitali ntgħazel sabiex l-attivitajiet prinċipali tal-Kungress Ewkaristiku isiru fih? Nafu li

l-mezzi tal-komunikazzjoni u t-trasport ma kinux daqshekk żvilupati bħal-lum u ma kienx faċli li wiehed jattendi għall-attivitajiet. Ir-risposta hija waħda sempliċi hafna. Dak iż-żmien ma kienx hawn knisja akbar minn dik tal-Mosta li tistà tiegħu massa kbira ta' nies. Infatti din il-knisja għadha sal-lum tkun ikkunsidrata u ppreferuta fuq hafna oħrajn għal attivitajiet reliġjużi tal-massa. Veru li l-organizzaturi kienu qed jiehdu sagra, imma kienu jinsabu ċerti li f'kull okkażjoni li kienu se jorganizzaw f'din il-knisja li tesà eluf ta' nies mod speċjali bilwieqfa kienu se jkunu suċċess. Fil-fatt kellhom raġun għax ma kienx hemm attività waħda li l-knisja ma kinitx imballata daqs bajda u bin-nies jipparteċipaw fit-toroq ukoll.

Matul il-ġranet uffiċjali ta' dan il-Kungress Ewkaristiku, il-Mosta kienet iċ-ċentru tal-attivitajiet kollha, għajr għal tliet okkażjonijiet nazzjonali, li kienu tqarbina generali mit-tfal ta' Malta



*Il-wasla tal-legat tal-Papa Ferratta fil-Mosta*





kollha li nżammet fil-knisja tal-Furjana, il-pontifikal tal-Kungress li sar San Ġwann u t-berik tal-art u l-baħar li sar fil-Barrakka ta' Fuq. F'Għawdex kien hemm it-berik tal-Knisja Ewkaristika ta' Santa Sabina fir-Rabat .

Fil-Mosta saru tliet laqgħat kbar fejn il-Knisja kienet imballata mhux biss bil-mijiet ta' kungressisti li ġew apposta imma anki bil-preżenza ta' ħafna Maltin. Mhux possibbli li wieħed jagħti deskrizzjoni ta' dak kollu li ntqal matul dawn it-tliet laqgħat imma għal fini ta' storja tajjeb li ngħidu min kienu l-kelliema, dwar xhiex tkellmu u kif ġew milqugħa f'kull okkażjoni.

Wara l-laqgħat uffiċjali li l-Kardinali u l-mistednin l-oħra kellhom ġol-Belt Valletta mal-oghla awtoritajiet tal-pajjiż kemm reliġjużi kif ukoll ċivili, mas-siegħa ta' wara nofsinhar tal-ewwel jum tal-Kungress irhewla lejn il-Mosta. Matul ir-rotta fil-

Furjana, Hamrun, u Birkirkara, il-mistedna distinti ingħataw merħba kbira. It-toroq kienu imżejna għall-okkażjoni, bħalma kienu imżejna numru kbir ta' twieqi u galleriji. Il-qofol intlaħaq fil-Mosta fejn kien hemm jistennewhom eluf ta' nies li ngabru fit-triq illum imsemmija għall-Kungress Ewkaristiku u fil-pjazza prinċipali tar-raħal. Matul din it-triq kien hemm numru ta' tabelli bi skrizzjonijiet dwar Ġesù Sagramentat u tiżnin ieħor. Il-Banda kienet qed tferrah lil eluf ta' nies miġbura sakemm jaslu l-4 kardinali, it-53 Isqof u madwar 2000 kungressist. Il-wasla tal-Kardinal Legat tal-Papa, Domenico Ferrata giet imhabbra mid-daqq tal-qniepen tar-Rotunda, u l-poplu nfexx f'għajta waħda ta' *Viva il-kardinal legat*. Huwa ġie milqugħ mill-Isqof tad-djoċesi taħt il-baldakkin u kien eskortat sal-knisja mill-*Catholic Boys Brigade* u numru ta' studenti universitarji bhala l-gwardja tal-unur. Preżenti kien hemm l-Arċipriet tal-Mosta Dun Paolo Mallia. Fil-knisja diġà kien hemm jistennew lil-Legat tal-Papa l-kardinali u


l-kungressisti, li laqgħuh b'ċapċip kbir. Meta kollox ġie għan-normal il-Monsinjur Tomasu Heylen, il-President tal-Kumitat tal-Kungress Ewkaristiku, għamel id-diskors tal-ftuh u ddikjara l-Kungress miftuh. Huwa qara ukoll telegramm li kien se jintbagħat lill-Papa għan-nom tal-poplu Malti u l-Kungressisti. Warajh tkellem Monsinjur Paolo Gauci, is-segretarju tal-Isqof ta' Malta, li qara l-messaġġ tal-Papa li kien iħabbar li l-Kardinal Ferrata kien il-legat tiegħu.

Wara ċ-ċerimonja, tal-ftuh li ġew fi tmiemhom bl-ghajjat ta' Viva l-Papa għal tliet darbiet, indirizza il-ġemgħa l-kardinal Ferrata. Huwa tkellem dwar il-fidi tal-Maltin, il-miġja ta' San Pawl fostna, u l-Ewkaristija. Huwa faħħar ħafna l-ħeġġa tal-Maltin għat-twemmin tagħhom, il-lejaltà lejn il-Papiet, u l-ġibda kbira li għandhom lejn Ġesù Sagramentat. Fi tmien id-diskors tiegħu huwa dar lejn it-tabernaklu u flimkien mal-folla preżenti talab lil Ġesù Sagramentat sabiex ibierek dan il-Kungress Ewkaristiku



*It-tribuna tal-Kungress Ewkaristiku*





*L-ahhar jum tal-Kungress fil-Mosta*

Internazzjonali, il-poplu Malti, li laqa' din il-migemgħa u lill-kungressisti. Wara dan id-diskors, l-Isqof Awżiljarju, Monsinjur Angelo Portelli O.P. deher taħt it-tribuna u beda d-diskors tiegħu għan-nom tal-Isqof Pace li kien indispost. Huwa rringrazzja lil-Legat tal-Papa għad-diskors li kien għadu kif għamel u għall-mawra tiegħu fostna, u esprima l-ħsieb tal-Maltin li kienu iħossuhom ixxurtjati li okkażjoni bħal din inżammet f'pajjiżna. Monsinjur Portelli tkellem dwar il-fidi tal-Maltin u qal li għalkemm il-pajjiż jinsab taħt ħakma protestanta dejjem baqgħet soda u l-poplu solidarju mal-Knisja ta' Kristu. Wara l-Isqof Portelli tkellem l-Avukat A. Mattei, li għan-nom tal-poplu Malti ta merħba lill-mistiedna distinti. It-taħdida tiegħu saret bl-Ingliż. Warajh qam jitkellem Monsinjur Emard, Isqof ta' Valleyfield fil-Kanada għan-nom tal-kongressisti li wiegħeb bil-Frañçiż għaž-żewg diskorsi. Kienet ix-xewqa tal-Monsinjur Heylen, Isqof ta' Namur, u President tal-Kungress li jkun hemm taħdida bl-Ingliż u oħra bil-Frañçiż.


Huwa fahħar l-organizzazzjoni li l-Maltin ippreparaw għall-barranin u qal li kien jinsab ċert li kien se jkun Kungress Ewkaristiku ta' importanza kbira. Wara Monsinjur Heylen deher taħt it-tribuna l-bravu Giżwita Vincenzo Sammut, ir-rettur tal-Giżwiti f'Malta li għamel l-ahħar taħdida tal-l-ewwel jum tal-Kungress Ewkaristiku. Huwa tkellem dwar ir-religjon f'Malta. Il-jum fil-Mosta intemm fit-tluq tal-mistiedna distinti għall-villa ta' Dr. Oreste Grech Mifsud, fejn il-legat tal-Papa u shabu tal-kumitat kienu mistiedna tal-unur. Matul il-lejl f'diversi knejjes fil-Belt inżamm lejl ta' Adorazzjoni Ewkaristika li għew fi tmiemhom għall-ħabta tal-4.00 ta' filgħodu.

It-tieni laqgħa kbira li nżammet fir-Rotunda tal-Mosta hadet nofs ta' nhar shiħ meta fiha tkellmu erba' kelliema prinċipali. Il-ftuħ sar minn Monsinjur Heylen, li ta merħba lil dawk kollha preżenti u rringrazzja lid-Duka ta' Norfolk u s-sinjura tiegħu li kienu preżenti, u lill-Maltin għall-merħba sabiħa li reġgħu ingħataw il-kungressisti. L-ewwel

kelliem kien Monsinjur Luigi Farrugia, panigierkista kbir u ta' fama li tkellem dwar *l-Ewkaristija u Malta*. Wara esprima l-ħsiebijiet tiegħu l-Avukat Giovanni Galea dwar *il-liturgija tal-Quddiesa*. Il-Professor Patri Anastasju Cuschieri Karmelitan tkellem dwar *il-Quddiesa Raparatriċi*. Id-diskorsi ta' dawn it-tliet Maltin għew milqugħa tajjeb ħafna mhux biss minn dawk preżenti imma anki minn xi wħud tal-40 ġurnalista li għew apposta għal dan il-Kungress. Il-ġurnata fil-Mosta għiet fi tmiemha bid-diskors tal-Kanonku A. F. Leynaud li tkellem dwar *il-Quddiesa fl-istorja tal-Knisja tal-Afrika*. Din il-ġurnata għiet fi tmiemha bil-barka sagramentali f'San Ġwann u diversi taħdidiet li kien hemm f'numru ta' knejjes fil-Belt Valletta u l-Furjana.

It-tielet laqgħa kbira li kien hemm fil-Mosta saru diskors minn erba' kelliema distinti oħra, żewg barranin u żewg Maltin. Wara l-ftuħ ta' din il-laqgħa minn Monsinjur Heylen, tkellem il-bravu u maħbub ħafna mill-Maltin il-Kardinal Bourne. Id-diskors tiegħu ffoka l-aktar dwar *L-ewkaristija u l-familja*. Kien diskors konċiż imma mqanqal ħafna. Wara tkellem l-Avukat Arturo Mercieca aktar 'il quddiem President tal-Qrati Maltin u anki ingħata t-titlu ta' Sir. Mercieca tkellem dwar *l-Ewkaristija u t-tfal*. Taħdida bi kliem sempliċi u ħelu li ntlaga' tajjeb ħafna minn kulhadd. Kelliemi iehor kien Monsinjur P. Gemelli tal-Italja li tkellem dwar *l-Ewkaristija u Lourdes*. Huwa għamilha ċara li kien qed jitkellem għan-nom tal-Isqof ta' Lourdes fi Franza. L-ahħar kelliem f'dan il-Kungress Ewkaristiku kien it-tabib Malti Gian Felice Inglott. Matul ħajtu assista medikament mijiet ta moribondi. Id-diskors tiegħu kien dwar *l-Ewkaristija fl-ahħar siegħa qalila tal-ħajja*, li aħna nafu f'termini sempliċi bhala l-Vjatku.





Dan id-diskors intlaqa' minn daww kollha prezenti b'capic kbir u ghajjat ta' bravu bravu.

Bhalma dejjem kien isir kuljum il-bicca l-kbira tal-mistiedna erhewla lejn il-Katidral ta' San Gwann, il-Belt Valletta fejn kien hemm aktar funzjonijiet u tahdidiet fuq skala izghar.

L-ahhar pontifikal li nzamm fil-Mosta kien l-ahhar gurnata tal-Kungress matul in-nofsthanhar ta' filghodu fejn mas-7.30 il-Banda Nicolò Isouard laqghet lill-Kardinal Bourne f'tarf ir-rahal. Xi haqa partikulari li grat kienet li mal-wasla tieghu fil-Mosta hu gie milqugh mill-kumitat, tnehha z-ziemel minn mal-karozzella li wasslitu u diversi

Mostin gibdu lil dan il-kardinal sal-nisja fost merhba kbira minn daww prezenti. Ghal dan il-pontifikal minn Kardinal Ingliz kien hemm ufficjali Inglizi f'pajjizna u ghal darb'ohra d-Duka ta' Norfolk. Hawnhekk l-aktar li hadu sehem kienu l-Mostin u n-nies tal-madwar. F'dan il-jum wara l-Kardinal Bourne wasal ghall-ahhar darba il-Kardinal Ferrata, il-legat tal-Papa li ghalaq ufficjalment il-Kungress Ewkaristiku li nzamm Malta.

L-omelija ta' din l-okkazjoni saret mill-gurnalista tal-gurnal *Civiltà Cattolica* li tkellem minflok Monsinjur Zora de Bulach. L-isqof ta' Strasburgu tkellem dwar il-bzonn tat-talb ghall-konverzjoni tal-Lvant fejn semma' kif il-Gran

Mastru La Vallette qabel ma intefa' biex jirbah lit-Torok insista biex jigi espost Gesu Sagramentat fil-knejjes kollha tal-Gzejjer Maltin. Fi tmiem l-okkazjoni tkellem il-Monsinjur Giuseppi Farrugia, Vigarju tal-Isqof ta' Ghawdex dwar l-importanza ta' adorazzjoni ta' filghaxija u l-quddiesa tal-adorazzjoni. L-ahhar intervent li kien wiehed qasir sar mill-Kanonku A.Desgranges, il-President tal-Guvintur Insara fi Franza. Huwa tkellem dwar il-bzonn li s-soċjeta kollha toqghod taht il-mant ta' Gesu Ewkaristija.

Fl-ahhar nett Monsinjur Heylen, Isqof ta' Namur iddikjara li l-Kungress Ewkaristiku Internazzjonali ta' Malta gie ufficjalment fi tmiemu.



**Charlie Cassar**  
**Managing Director**  
**Mob: (+356) 9949 6805**

*Freight Forwarders, Customs Clearance,  
Haulage Services, Door to Door Deliveries,  
Lifting & Sideloader Services,  
Heavy Plant Handlers, Crane Hire*



MJK Garage, Triq Patri Mattew Sultana,  
Kalkara KKR 1183 - Malta

[www.mjktrans.com](http://www.mjktrans.com)

[chcassar@mjktrans.com](mailto:chcassar@mjktrans.com)